

# IL-HENA TA' TFULITI

*Essay Ta' GEORGE STEVENS*

Meta nkun waħdi fis-skiet u ebda inkwiet ma jkun qed itaqqalli qalbi u moħhi, ta' spiss inhobb insiefer bi ħsibijeti lejn l-imghoddi li jferrahni, imma l-aktar lejn iż-żmien helu ta' tfuliti. Dak iż-żmien huwa l-aktar żmien li nhobb inħares lejħ lura u t-tifkiriet tiegħu jħennuni aktar minn dawk ta' l-isbaħ vjaġġi li qatt għamilt wara żgħoriti. Tabilhaqq fit-tifkiriet ta' l-ewwel snin ta' ħajti, jiena nħossni ngħix mill-ġdid il-jiem tal-logħob u l-innoċenza u nduq il-ħlewwa bnina tagħhom kif naħla dduq il-benna tal-ward imżewwaq li tmur fuqhom. Hekk għadni kif ħassejt ftit ilu malli sibt ruħi waħdi fit-tieqa ta' kamarti nitgħaxxaq bil-friefet imlewna jittajru mingħajr ħsieb fir-raba' jħaddar ta' quddiem. Sħajjilti qieghed nittawwal mit-tieqa ta' tifkirieta għax quddiem għajnejja beda jfiegġ l-imghoddi — il-paġni ta' ħajti, u l-friefet jittajru fakkruni ningabar fi ħsiebi fuq l-isbaħ paġna minnhom — iż-żmien ta' meta bħalhom kont ħafif niġġerra u nitlajja ma nafx x'inhu ħsieb u biża' li jnikket u jfni l-qalb tal-bniedem. U ftakart fi tletin, ħamsa u għoxrin sena ilu, ftakart fi tfuliti, ftit snin qabel l-aħħar gwerra meta l-ħajja għaliya kienet mogħnija bil-ward u ż-żahar ifewwaħ.

Ftakart f'Bormla, fejn twelidt u qattajt tista' tgħid kważi s-snin kollha ta' tfuliti. Fit-triq tagħna konna niltaqgħu tfal, fil-biċċa l-kbira tfal imqarqea xi ftit aktar milli jmissna, imma tfal li konna nafu nilagħbu u nedhew u nieħdu gost bl-anqas ħaġa. Bħalma ħuma llum, għalina s-subien, il-ballun kien l-aqwa seħer. Dak iż-żmien il-football tagħna kien ikun xi ballun tal-kamoxxa u, ta' kultant, xi wieħed ftit akbar tal-lastku li aktarx xi hadd minna jkun qala' fi żmien l-Istrina. Il-ballun konna nilagħbuh l-aktar fil-biħta tal-Pitkali, qabel ma taqbad l-Isla. Dik il-biħta kienet imdawra kollha ħnejjet u, fuq naħa minnhom kienet tiġi l-Għassa tal-Pulizija. Għalhekk mhux l-ewwel darba li kien jaqgħalna l-ballun għal go l-għassa, johroġ xi pulizija jgħajjat magħna u jċanfarna, imma wara ftit jerġa' jifgħalna l-ballun waqt li jwissina bi tbissima mrażżna u moħbija biex ma ntennux eghmilna. F'dik il-biħta tal-Pitkali kien ħemm kamra tal-Pulizija li fiha kienu jaqflu għal ftit taż-żmien xi hadd li jkun xorob xi qatra żejda u kiser il-paċi pubblika. Mhux l-ewwel darba waqt xi partita konna nisimghu xi raġel imsakkar, fis-sakra, iħabbat mal-bieb kemm jiflaħ jew jinseġ xi għanja mnebbħ minn Bacchus. Ta' tfal li konna ninfexxew nidħku kemm niħlihu u minn wara l-bieb

n'inxuh xi wahda bis-serqa, għassa bhal seqer għall-pulizija ta' fuqna. Imbagħad nissoktaw il-logħba fejn hallejna. Hfna drabi l-partita kienet tkun bejn it-triq tagħna u xi triq oħra u, mhux darba u tnejn għarna xi haġa bejnietna biex nilagħbu għal xi tazza żgħira. Dik il-bitha kienet maħluqa għalina għax biża' ta' karrozzi ma konniex nafu xi tffiser.

Loghba oħra li aħna s-subien konna nħobbu nilagħbu kienet il-logħba taż-żiemel. Waqt li tifel kien jagħmilha taż-żiemel, iehor kien jagħmilha tas-sewwieq tiegħu u jiġbdu minn warajh bir-“riedni”. Ir-riedni kienu jkunu biċċetajn lazz twil tas-suf fi strlxxi ta' lwien sbieħ u spissi li konna naħdmuhom aħna t-tfal. Min jaf kemm konna niehdu gost naħdmu dawk il-lazzijiet billi ndawru s-suf mal-labar tar-ras imdaħħla f'ras l-irkiekel u bil-pika bejnietna min ilaqqa' l-isbah kuluri! Meta l-lazzijiet ikunu lesti, arana mbagħad illebbtu ż-“żwiemel” tagħna u nissieltu taparsi tal-cowboys u l-Indjani — il-cowboys b'revolvers finta u l-Indjani bi qwies tal-qasab li konna wkoll naghmlu aħna t-tfal. Dak iż-żmien kienu qed jidhru films ta' Roy Rogers, Tom Mix u John McBrown u bi tliet karnijiet konna naraw film tas-sagħtejn.

Is-subien konna nħobbu nilagħbu wkoll bil-boċċi tal-ħgieg. Kull sold li kien ikollni fihom kont nonfqu hliet meta kultant kont nixtri xi biċċa ċikkulata “Film Star” jew “Vega” jew xi xkuma minghand il-Griega ta' hdejn il-bieb taż-Tarzna. Imma l-boċċi kont inħobbhom wisq u l-aktar li kienu joghgbuni kienu l-homor u s-sofor.

Bix-xejn konna nafu nilagħbu. Bil-karti tghidx kemm konna nfasslu affarijiet — ajruplani, vapuri, dgħajjes, kpiepel u mitt haġa oħra li konna ndumu nedhew bihom min jaf kemm u fl-aħħar inpartuhom ma' xi żibeg jew boċċi.

Filghaxija, l-aktar fil-jiem tas-sajf, konna wkoll nafu ngħadduha. Konna ningabru fuq xi tarġa u madwarha u kulhadd jirrakkonta l-istejjer folkloristiċi jew xi drabi nilagħbu Ongi ongi ongella taht il-bozza tal-kantuniera. Konna wkoll nilagħbu bil-fanali tad-dulliegha. Il-qoxra tad-dulliegha konna ntaqqbuha u nużawha bhala fanal bix-xama' go fiha. Trid tarana filghaxija serbut tfal għaddejjin wara xulxin bil-fanali tondi tad-dulliegh qisna xi karattri ta' Disney fl-art tas-shaħar.

Festa li aħna t-tfal konna nistennew bil-herqa kienet il-Karnival. Fil-Giovedì Gras ma kienx ikun hemm tifel jew tifla li ma jilbsux xi haġa mhux tas-soltu. Is-subien konna nilbsu aktarx il-hwejjeg tal-bniet u l-bniet il-kuntrarju. Hfna minna jekk ma kienx ikollna maskra konna ninżebghu — naghmlu l-wardiet f'wiċċna bil-karti

homor imxarrba u l-mustaċċi u l-barbetti bit-tappijiet mahruqa. Hafna mill-kbar kienu jhobbu jilbsu ta' Belzebub jew ta' xi ruh billi jiftgħu liżar abjad imgeżwer magħhom. Nhar Sibt il-Karnival konna nerġgħu l-istess. Imma dak in-nhar konna nsibu laned u mbarazz kemm nifilhu, norbtuħom ma' xulxin u ngħaddu nkaxkruħom mit-toroq fost il-protesti tan-nisa tad-dar fuq il-għatba ta' bieħhom. Fit-tliet ijiem tal-Karnival kien ikollna ghors ieħor. Bl-ilbies tal-Karnival konna nintasbu bil-qiegħda fuq it-torgien fi Triq San Pawl u nittantaw il-maskerati għaddejjin għall-Isla jew għar-Rialto. Hafna kostumi kienu jgħaddu minn dik it-triq u ta' spiss kienu jiftgħu l-perlini fost l-entuzjażmu tagħna. F'Ħadd il-Karnival ma kontx tara familja li ma tlibbisx xi kostum lit-tfal tagħha. Lili u lil ħuti kull sena kienu jlibbsuna xi haġa imma l-aktar li niftakar huwa l-kostum ta' l-As-sedju tat-Torok li ommi kienet għamlet lili u liż-żewġ ħuti ta' warajja. Lili kienet libbsitni ta' Kavalier, lil ħija ta' Tork u lil oħti ta' Malta.

Imbagħad kien jibda riesaq il-Għid. Ahna t-tfal ngħoddu l-ġranet biex naraw kemm fadal għall-Irxox t u l-figolla bil-bajda. Jasal Ħadd l-Irxox u maż-żerniq waqt li nkunu għadna fil-friex ta' sodditna nisimgħu d-daqq ferrieħi tal-fifra u t-tanbur għaddejjin mit-toroq. Kulhadd johrog jigri minn friexu u wara ftit tal-ħin it-toroq minn fejn igħaddi l-Irxox ikunu dehra wahda ta' ferħ u hajja. Xjuħ u żgħar, nisa u tfal, kulhadd għal wara l-Irxox. Tal-figolli jgħajtu bit-tilari quddiemhom u l-hwienet imfawra b'kull xorta ta' hlewwa. It-tfal jigru bil-figolla f'idejhom u meta l-Irxox jasal hdejhom jitolbuh iberikħielhom. Il-ġenituri kienu jwissuna sew li qabel ma l-figolla tkun imbierka ma jkunx jiswa li nduquha u dik it-twissija konna nobduha bl-akbar għaqal u reqqa. Flimkien mat-tberik tal-figolla l-akbar għaxqa tagħna kienet tkun il-ġirja ta' l-Irxox. Ahna t-tfal nigru quddiem u r-reffigħa jigru warajna bil-vara.

Fis-Sajf, il-familji tal-Kottonera kienu jhobbu hafna jmorru bid-għajsa fuq il-breakwater iqattgħu xi sagħtejn mistrieħ għall-arja utieqa tal-baħar ifewwah. Dik kienet il-ħarġa tagħhom ta' nhar ta' Ħadd. Tad-dar kienu jmorru u johduna magħhom. Il-vjaġġ bid-għajsa kont immut għalih u meta naslu fuq il-breakwater tgħidx kemm kont nifraħ nara mill-qrib xi vapur kbir dieħel jew ħiereġ minn bejn il-lanterni. Naf tajjeb imma li meta kienu igħadduni minn fuq il-pont tal-hadid bil-biza' ma kontx irrid inħares 'l isfel lejn il-baħar. Darba bżajt hafna wkoll hdejn il-lanterni. Kienu libbsuni ta' baħri Amerikan kompli bil-berritta b'kollox u, billi kien daqsxejn tar-riħ, il-berritta taritli u bdiet iddur daqs žigromblu lejn il-baħar. Jien žġieċajt minn id missieri u, biex nilħaqha għal daqsxejn ma

mortx il-baħar. Ħadt qatgħa kbira jien u tad-dar ħadu qatgħa akbar.

Dak iż-żmien fuq il-breakwater kien ikun hemm ċertu moviment u ħajja. Nies imxaxħa fuq il-blat, oħrajn jippassiġġaw fuq il-moll u kulħadd jiekol, jixrob u jixxala sakemm ix-xemx tislef l-aħħar dawł tagħħa minn fuq ix-xefaħ. Imbagħad id-dgħajjes tal-pass bid-dawł tal-fanal inemm ighabbu l-familji lura lejn djarhom u joforqu l-baħar imħallat bid-dwalijiet jirtogħdu tal-bastimenti.

Fiz-żmien li qed insemmi, f'Bormla kien hemm namra kbira għad-dgħajjes tat-tigrija u, fit-tigrijiet tal-Vitorja, il-qaddiefa Bormliżi kienu spiss ikaxkru l-aħjar premijiet. Għalhekk, meta kienet toqrob il-Bambina kienu jibdedw il-provi tad-dgħajjes għat-tigrijiet. In-nannu kien akkanit ħafna għall-opri tat-tigrija u ta' spiss kien jehodni miegħu naraw il-provi ta' Bormla fuq dgħajsa tal-pass li kienu jinkrew apposta mix-Xatt ta' Santa Tereza. Il-ġhors tiegħi kien ikun aħna u sejrın bid-dgħajsa nħares lejn il-bastimenti kbar sorguti fit-tarzna aħna u għaddejjin minn taħthom. Meta naslu fil-post tal-provi erħili mbagħad inċapċap u ngħajjat x'ħin nara l-barklori b'idejhom mibruma u felħana jġerru d-dgħajjes ċelesti u bojod, l-ilwien ta' Bormla. Aħna t-tfal halli għalina dak iż-żmien nagħmlu d-dgħajjes tal-kartun u nistennew bla sabar ix-xita tagħmel biex intellquhom fil-kanali ta' l-ilma. U meta tasal it-tigrija proprja arana nixtru l-programmi u nımlaw bil-kuluri meħtieġa l-bandieri tad-dgħajjes, imbagħad immorru fuq is-swar li jħarsu għall-port ferħana se ntiru naraw it-tigrija.

San Martin konna nistennewħ ukoll mingħajr sabar. Lejlet il-festa, tad-dar kienu johduni s-Suq ta' Bormla biex jimlewli l-borża ta' San Martin. Is-Suq kien ikun fiħ għaxqa u barka. Ħwienet imballati bil-lewż, ġewż u ġellewż, tin, qastan, tamal, ħbejżiet u x'naf jien, bil-mixegħla tal-bozoz bi lwien diversi. Kull fejn thares, min ibiħħ u min jixtri u t-tfal bit-tbissima fuq fommħom u l-ferħ jilma f'għajnejħom jıgru u jċekċeku l-borża f'idejħom. Il-provvidenza li kont nara fis-Suq ta' Bormla f'San Martin għad qatt ma kelli l-ħıla nara bħalha f'xi post ieħor. Dik kienet xi ħaġa li għadħa minquxa f'moħħi sal-lum. Min jaf kemm kont indum nilgħab mat-tfal bil-lewż li nkun qlajt f'San Martin!

Dawn it-tifkiriet sbieħ għadħom kemm għebu minn quddiem għajnejja malli warrabt mit-tieqa li thares fuq ir-raba' jħaddar mimli bil-friefet imlewna. Imma bħalissa, waqt li qiegħed nikteb, mill-ħgieg qiegħed nara fit-triq xi tfal jilagħbu b'gugarelli mekkaniċi u oħrajn b'oġġetti tal-plastik. Dan ifakkarni li t-tfal tal-lum ma għadħomx bħalma konna aħna. Mħux se ttihom jilagħbu bl-affarijiet tal-karti.

---

Lanqas ma tant tarahom jilaghbu ongi ongi ongella. Meta kont tfal jien konna nilaghbu bix-xejn. U konna nafu nilaghbu. Wahda mir-ragunijiet kienet li konna nedhew f'ħafna logħbiet folkloristiċi li llum għoddhom spiċċaw fix-xejn. Forsi raguni oħra kienet dik li ma kienx hawn il-ħafna gugarelli tal-lum jew forsi għax daqs il-lum flus ma kienx hawn f'idejn il-familji. Kienu x'kienu r-ragunijiet naf ingħid ħaġa wahda. Dak iż-żmien, is-snin tat-tfulija kienu aktar ta' hena u ta' ferħ minn dawk li nafu llum. Kien aktar żmien l-innoċenza!